



आर्थिक वर्ष २०८१/०८२ को बजेट वक्तव्य

पाणिनी गाउँपालिका
२०८१

पाणिनि गाउँपालिका

अर्घाखाँचीको

आर्थिक वर्ष २०८१/०८२

को

वार्षिक बजेट तथा

कार्यक्रम

यस गरिमामय गाउँसभाका अध्यक्षज्यू, सभा-सदस्यज्यूहरू, सभाका सचिव तथा राष्ट्रसेवक कर्मचारीहरू, सञ्चारकर्मीज्यूहरू,

१. नेपालको संविधान जारी भई राज्यको पुनर्संरचना पश्चात दोस्रो पटक भएको निर्वाचन पछिको दोस्रो गाउँसभाको पाँचौ अधिवेशनको गरिमामय गाउँसभामा गाउँपालिका उपाध्यक्षको हैसियतले आर्थिक वर्ष २०८१/०८२ को वार्षिक बजेट तथा कार्यक्रम, विनियोजन विधेयक, २०८१ र आर्थिक विधेयक, २०८१ प्रस्तुत गर्न पाउँदा आफूलाई भाग्यमानी महसुस गरेको छु । यो अवसर प्रदान गर्नुहुने सम्पूर्ण पाणिनिवासी महानुभावहरूप्रति कृतज्ञता प्रकट गर्दछु ।
२. लोकतान्त्रिक गणतन्त्रात्मक राज्य स्थापनाका लागि पटक-पटक भएका जनआन्दोलन र सङ्घर्षहरूमा सहादत प्राप्त गर्ने सम्पूर्ण ज्ञात-अज्ञात शहिदहरूप्रति उच्च सम्मानका साथ भावपूर्ण श्रद्धाञ्जली अर्पण गर्दछु । उहाँहरूको परिवार तथा आफन्तजनहरूप्रति गहिरो समवेदना प्रकट गर्दछु । जनतामाझ अधिकार पुऱ्याउन अमूल्य योगदान पुऱ्याउनुहुने अग्रजहरूको अतुलनीय योगदानप्रति उच्च सम्मान प्रकट गर्दछु । साथै सवारी दुर्घटनामा परी ज्यान गुमाउनुभएका यस सभाका सदस्य स्वर्गीय श्री कृष्णप्रसाद पोख्रेलप्रति हार्दिक श्रद्धाञ्जली व्यक्त गर्दछु । उहाँको परिवार तथा आफन्तजनहरूप्रति गहिरो समवेदना प्रकट गर्दछु ।
३. संविधानले स्थानीय तहलाई प्रदान गरेको अधिकारको कार्यान्वयन गर्दै अन्तर सरकार समन्वय र सहकार्यमार्फत आम नागरिकलाई खुसी र सुखी बनाउँदै समावेशी, मर्यादित, स्वच्छ र समृद्ध पाणिनी गाउँपालिका बनाउने दीर्घकालीन सौचका साथ एकताबद्ध भएर अगाडी बढ्न हामी सबै निर्वाचित जनप्रतिनिधिहरू सधैं प्रतिबद्ध रहेको र रहिरहने विश्वास आम पाणिनिवासी आदरणीय महानुभावहरूलाई दिलाउन चाहन्छु ।

४. सीमित स्रोत-साधनबाट नागरिकका असीमित चाहना एकैपटक पूरा गर्न सम्भव नहुने हुँदा प्राथमिकताका आधारमा क्रमशः विकासका गतिलाई अगाडि बढाउन हामी जनप्रतिनिधीहरू सक्षम हुनेछौं र हुनैपर्दछ, किनकी यो हामीलाई जनताले सुम्पेको अभिभारा हो । अतः “पाणिनी र दुर्वाशा ऋषिको पहिचान, समृद्ध पाणिनी निर्माण हाम्रो अभियान” दीर्घकालीन सोच अनुसार अघि बढ्नु आजको आवश्यकता हो ।
५. स्थानीय तहको दोस्रो निर्वाचनबाट निर्वाचित भई हामीहरूले ल्याएको दोस्रो बजेटको कार्यान्वयनको अन्तिम चरणसम्म आइपुग्दा विगत दुई वर्षमा शासन, विकास र सेवा प्रवाहको क्षेत्रमा उल्लेख्य सुधारहरू भएका छन् । योजना तथा कार्यक्रमहरू समयमै सम्पन्न भएका छन् तर सङ्घीय सरकारबाट प्राप्त गर्ने राजस्व बाँडफाँडको रकम तथा अनुदानको रकममा समेत कटौती हुँदा वार्षिक योजनाले अगाडि सारेका कतिपय कार्यक्रमहरूमा स्रोत जुटाउन नसकेको अवस्था छ, तथापि गाउँपालिकाको मितव्ययी व्यवहारले हालसम्म भुक्तानीमा समस्या पर्न दिइएको छैन । अथक प्रयासका बाबजुद पनि चालु वर्षको दायित्व आ.व. २०८१/८२ मा पर्ने भएकाले योजनाहरू प्रभावित हुने देखिन्छ ।
६. बजेट तर्जुमाको क्रममा नेपालको संविधान, विद्यमान ऐन र नियम, स्थानीय सरकार सञ्चालन ऐन, २०७४, अन्तर सरकारी वित्त व्यवस्थापन ऐन, २०७४, राष्ट्रिय प्राकृतिक स्रोत तथा वित्त आयोग ऐन, २०७४, गाउँपालिकाको प्रथम आवधिक योजना, सङ्घीय र प्रादेशिक आवधिक योजना, दिगो विकासका लक्ष्यहरू, सङ्घीय र प्रदेश सरकारबाट प्राप्त मार्ग निर्देशन, गाउँपालिकाका प्रमुख समस्या र सम्भावना, स्थानीय तहमा सहभागी राजनीतिक दलहरूका घोषणापत्रहरू, उपलब्ध स्रोत र साधनहरू, पाणिनी गाउँपालिकाको नीति तथा कार्यक्रमका साथै सभाका सदस्यज्यूहरू, राजनैतिक

दलहरू, विभिन्न सङ्घ संस्था, राष्ट्रसेवक कर्मचारी, नागरिक समाज, बुद्धिजीवि, पत्रकार र पाणिनी गाउँपालिकाका आदरणीय आमा बुबा, दिदीबहिनी, दाजुभाइहरूबाट प्राप्त रचनात्मक सुझावहरूलाई समेत आधार मानेर बजेट निर्माण गरेको छु । वार्षिक बजेट तथा कार्यक्रम पाणिनी गाउँपालिकाले अवलम्बन गरेको नीति तथा कार्यक्रम कार्यान्वयन गर्ने महत्वपूर्ण औजारको रूपमा रहेको बेहोरा गरिमामय सभालाई जानकारी गराउन चाहन्छु ।

सभाध्यक्ष महोदय,

७. चालु आ.व २०८०/०८१ को संशोधित बजेट ६६ करोड ४१ लाख २६ हजार १६३ रहेकोमा हालसम्म चालुतर्फ ५९.६४% र पूँजीगततर्फ ५२.९५% गरी समग्रमा ५७.८५% बजेट खर्च भएको छ । चालु आ.व.का विकास योजनाहरू धेरैजसो निर्माण सम्पन्न भइसकेका छन् । सभाध्यक्ष महोदय, चालु आ.व.मा खर्चतर्फ सन्तोषजनक प्रगति देखिए तापनि आम्दानीतर्फ सङ्घीय सरकारबाट प्राप्त हुने अनुदान, प्रदेश सरकारबाट प्राप्त हुने अनुदान, राजश्व बाँडफाँड तथा आन्तरिक आय गरी ७५.०७% प्राप्त भएको छ । राजश्व बाँडफाँडमा सिलिङ्ग भन्दा धेरै कम रकम प्राप्त हुँदा तलब भत्ता लगायत चालु खर्चको भुक्तानीमा दबाव परेको देखिन्छ भने समानीकरण अनुदानमा भएको कटौतीले सम्पन्न योजनाको भुक्तानीमा समेत असर परी आगामी आ.व.को लागि दायित्व सार्नु पर्ने अवस्था सिर्जना भएको छ ।
८. जनचाहाना छिटो र एकैपटक धेरै विकास भैदियोस् भन्ने हुन्छ तर साधन-स्रोतको सीमितताले असीमित आवश्यकता एकैपटक पूरा गर्न सम्भव हुँदैन, तसर्थ योजनाहरूको प्राथमिकीकरण गर्दै सबै वर्ग क्षेत्र समेट्ने गरी सन्तुलित विकासको अवधारणा अनुरूप वार्षिक बजेट तथा कार्यक्रम तर्जुमा गरेको छु । अब म आ.व. २०८१/०८२ को राजश्व तथा श्रोत परिचालन सम्बन्धमा

प्रस्ताव गरिएका व्यवस्थाहरूको विषयमा सम्मानित सभालाई जानकारी गराउन चाहन्छु ।

९. "हामीले तिरेको कर: समृद्ध पाणिनीको आधार" भन्ने नाराका साथ प्रत्येक वर्ष सबै वडामा करदाता शिक्षा कार्यक्रम तथा घुम्ती कर सङ्कलन सप्ताह अभियानका रूपमा सञ्चालन गर्ने व्यवस्था मिलाएको छु ।
१०. नेपालको संविधानको अनुसूची - ८ बमोजिमको स्थानीय तहलाई प्राप्त एकल अधिकार तथा स्थानीय सरकार सञ्चालन ऐन, २०७४ ले दिएको वित्तीय अधिकार क्षेत्रभित्र स्थानीय सरकारले लगाउन पाउने कर, सेवा शुल्क, दस्तुर तथा अन्य विविध आयतर्फ छुट हुन गएका शीर्षकहरू थप गरी फराकिलो कराधार निर्माणको व्यवस्था मिलाएको छु ।
११. गाउँपालिका भित्र ढुङ्गा, गिट्टी, बालुवा, दहत्तर बहत्तर लगायतको बिक्री तथा निकासी प्रणालीलाई व्यवस्थित तुल्याउन सम्भाव्य सबै क्षेत्रहरूलाई करको दायरामा ल्याउदै चोरी निकासीका गतिविधिहरूलाई नियन्त्रण गर्नको लागि अनुगमनको पाटोलाई शसक्त बनाउने व्यवस्था मिलाएको छु ।
१२. अपाङ्गता भएका व्यक्तिहरू, एकल तथा विधवा महिलालाई जुनसुकै प्रकारको व्यवसाय सञ्चालन गर्दा व्यवसाय दर्ता करमा ५० प्रतिशत दस्तुर छुट दिने व्यवस्था मिलाएको छु । साथै उत्कृष्ट करदातालाई सम्मान गर्ने व्यवस्था मिलाएको छु ।

सभाध्यक्ष महोदय,

१३. आर्थिक, सामाजिक रूपान्तरणका माध्यमबाट विद्यमान गरीबी, असमानता तथा बेरोजगारीको अन्त्य गर्दै “पाणिनी र दुर्वाशा ऋषिको पहिचान, समृद्ध पाणिनी निर्माण हाम्रो अभियान” को लक्ष्य तथा दीर्घकालीन सोचसहित आ.व. २०८१/०८२ को वार्षिक बजेट तथा कार्यक्रम यस गरिमामय सभामा प्रस्तुत गर्न चाहन्छु ।

आर्थिक विकास:

१४. आर्थिक विकासतर्फ २ करोड १० लाख २० हजार रकम विनियोजन गरेको छु ।
१५. कृषिलाई आर्थिक समृद्धिको मेरूदण्ड मान्दै “व्यावसायिक कृषि पेशा अबलम्बन गरौं, आत्मनिर्भर बनौं” भन्ने उद्देश्यका साथ कृषिलाई आधुनिकीकरण, व्यावसायीकरण तथा बजारीकरण गर्न अभिप्रेरित गर्ने गरी बजेट व्यवस्थापन गरिएको छ ।
१६. दुध उत्पादनको आधारमा दिदै आइरहेको प्रोत्साहन अनुदान कार्यक्रमलाई किसानहरूकै चाहना अनुसार परिमार्जन गर्दै दुग्धजन्य पदार्थको विविधीकरणका कार्यक्रमहरूलाई थप प्रभावकारी रूपमा सञ्चालन गर्न रू.२६ लाख रकम विनियोजन गरेको छु ।
१७. कृषि क्षेत्रमा टड्कारो समस्याका रूपमा रहेको बादर, बँदेल तथा अन्य जङ्गली जनावरहरूको आतङ्कलाई न्यूनीकरण गर्ने कार्यक्रमहरू सञ्चालन गर्न आवश्यक रकम विनियोजन गरेको छु ।
१८. गाउँपालिकाका कृषकहरूको माटो परीक्षण तथा माटो उपचार गरी उत्पादकत्व वृद्धि गर्न आवश्यक रकम विनियोजन गरेको छु ।
१९. कृषकहरूले उत्पादन गरेका वस्तुलाई समूहकृत गर्दै ढुवानीको लागतको आधारमा उत्पादित बाली वस्तुहरूमा ढुवानी अनुदान, साना सिँचाइ कार्यक्रम, मौसमी तथा बेमौसमी तरकारी, मौरीपालन व्यवसाय, कृषक सम्मान कार्यक्रम, सुन्तला जात फलफूलको पकेट कार्यक्रम सञ्चालनका लागि आवश्यक रकम विनियोजन गरेको छु ।
२०. पाणिनिमा उत्पादित दुधको बजारीकरण, छुर्पी प्रवर्धन कार्यक्रम, पशुमा कृत्रिम गर्भाधानको कार्यक्रम, पशु भ्याक्सीनेसन कार्यक्रम साथै पशुपन्छीको औषधी उपचारका कार्यक्रमलाई आवश्यक बजेट विनियोजन गरेको छु ।

२१. कृषि बालीको बजार व्यवस्थापनको लागि कोल्ड च्याम्बर निर्माण, हाट बजारको सञ्चालन तथा व्यवस्थापन, कृषि सेवालाई प्रभावकारी बनाउन जनशक्ति व्यवस्थापन, अगुवा कृषकलाई अवलोकन/ भ्रमण कार्यक्रम, कृषकको क्षमता अभिवृद्धि प्रविधिमैत्री तालिम र कृषि पर्यटन तथा व्यापार मेला सञ्चालनको लागि आवश्यक बजेट विनियोजन गरेको छु ।
२२. ग्रामीण पर्यटनलाई टेवा पुऱ्याउन होम स्टे (Home Stay) सञ्चालनका लागि सम्भाव्यता अध्ययन कार्यक्रमको लागि बजेट विनियोजन गरेको छु ।
२३. गाउँपालिकाभिन्न रहेका सहकारी संस्थाहरूको अनुगमन, नियमन र सञ्चालनमा प्रभावकारिता ल्याउन आवश्यक बजेट व्यवस्था गरेको छु ।
२४. “पाणिनी गाउँपालिकाको आधार, लघु उद्यममार्फत रोजगार” भन्ने नारालाई सार्थकता प्रदान गर्न स्थानीय स्रोत र साधनको परिचालन गरी लघु उद्यममार्फत मेड मोडेल (MED MODEL) मा आधारित उद्यमशीलता विकास गर्न सङ्घीय सरकारको बजेटसँग म्याचिङ्ग गर्ने बजेट व्यवस्थापन गरेको छु ।
२५. प्रधानमन्त्री रोजगार कार्यक्रममार्फत रोजगारीको सिर्जना गर्न सङ्घीय सरकारको बजेटसँग म्याचिङ्ग गर्ने बजेट व्यवस्थापन गरेको छु ।

सामाजिक विकास:

२६. सामाजिक विकासतर्फ ५ करोड ९ लाख ९० हजार रकम विनियोजन गरेको छु ।
२७. शिक्षा क्षेत्रको समग्र विकासका लागि गाउँपालिकाको तर्फबाट १ करोड ३३ लाख २८ हजार रकम विनियोजन गरेको छु । सङ्घीय सरकारबाट प्राप्त हुने शसर्त अनुदान थप हुने बेहोरा पनि जानकारी गराउछु ।
२८. वार्षिक रूपमा उत्कृष्ट हुने विद्यार्थी, उत्कृष्ट औषत सिकाइ उपलब्धि हासिल गर्ने शिक्षक र विद्यार्थीलाई प्रोत्साहन/सम्मान कार्यक्रम, दरबन्दी कम भएका

विद्यालयहरूलाई दिइदै आएको अनुदान, छात्रवृत्ति कार्यक्रमको निरन्तरताका लागि आवश्यक बजेट विनियोजन गरेको छु ।

२९. “पाणिनिलाई चिनौं, पाणिनिलाई चिनाउ” भन्ने आदर्श वाक्यलाई आत्मसात गरी हाम्रो पाणिनी स्थानीय पाठ्यक्रमको बाँकी कक्षाहरूको पाठ्यपुस्तक तयार गर्न र एकीकृत पाठ्यक्रमले तोके बमोजिम कक्षा १-३ का विद्यार्थीको सिकाइ उपलब्धिको वस्तुनिष्ठ मूल्यांकनको लागि मूल्यांकन अभिलेख पुस्तिका तयार गर्न आवश्यक बजेट विनियोजन गरेको छु ।
३०. शिक्षक, कर्मचारी छनौटको कार्यलाई छिटो छरितो, वैज्ञानिक र सहज बनाउनको लागि एकीकृत विज्ञापन प्रणाली अवलम्बन गर्नको लागि बजेट व्यवस्थापन गरेको छु ।
३१. विद्यालयमा शैक्षिक गुणस्तर सुदृढीकरणका लागि विद्यालय भौतिक पूर्वाधार, दिवा खाजा, छात्रवृत्ति, निःशुल्क पाठ्यपुस्तक, छात्राहरूका लागि निःशुल्क स्यानिटरी प्याड व्यवस्थापन, अनौपचारिक तथा वैकल्पिक शिक्षा कार्यक्रम निरन्तरताको लागि बजेट व्यवस्थापन गरेको छु ।
३२. गाउँपालिकाभित्र रहेको स्नातक तहको अध्यापन गराउने क्याम्पसको सञ्चालन, व्यवस्थापनमा आवश्यक सहयोग अनुदान रकमलाई निरन्तरता दिएको छु ।
३३. विद्यार्थीहरूमा लुकेर रहेका अन्तर्निहित प्रतिभा प्रस्फुटनका लागि अतिरिक्त क्रियाकलाप अन्तर्गत प्रतिभाको खोजी, चिनारी तथा प्रचार प्रसार एवम् गाउँपालिकास्तरीय एवम् वडास्तरीय विभिन्न खेलकुदका कार्यक्रमहरू सञ्चालन गर्न आवश्यक बजेट विनियोजन गरेको छु ।
३४. स्वास्थ्य सेवालाई प्रभावकारी र व्यवस्थित रूपमा सञ्चालन गर्न गाउँपालिकाको तर्फबाट ९७ लाख रकम विनियोजन गरेको छु । सङ्घीय

सरकारबाट प्राप्त हुने शसर्त अनुदान थप हुने बेहोरा पनि जानकारी गराउँछु ।

३५. सबै स्वास्थ्य संस्थाहरूमा निःशुल्क उपलब्ध गराउने तोकिएका औषधीहरू र अन्य थप औषधी तथा उपकरणको नियमित आपूर्तिको लागि आवश्यक बजेट विनियोजन गरेको छु ।
३६. स्वास्थ्य सेवाको पहुँच वृद्धिका निम्ति स्थापित सामुदायिक स्वास्थ्य इकाईलाई प्रभावकारी सञ्चालन गर्न र पाली स्वास्थ्य चौकीको नयाँ भवन सम्पन्न गर्न बाँकी रकम व्यवस्थापन गरेको छु ।
३७. खोप तथा गाउँघर क्लिनिक कार्यक्रम, पोषण विशेष कार्यक्रम, किशोर किशोरीको यौन तथा प्रजनन स्वास्थ्यसम्बन्धी सचेतना कार्यक्रम, बहुक्षेत्रीय पोषण कार्यक्रम, उपाध्यक्षसँग स्मार्ट आमा बच्चा कार्यक्रम, उपाध्यक्षसँग महिला स्वास्थ्य स्वयम्सेविका पेन्सन कार्यक्रम र महिला स्वास्थ्य स्वयम्सेविकालाई उपलब्ध गराउने विभिन्न सेवा सुविधाहरूको लागि आवश्यक बजेट व्यवस्थापन गरेको छु ।
३८. ६० वर्ष माथिका श्रवण शक्ति कम भएका जेष्ठ नागरिकको श्रवण शक्ति परीक्षण तथा हेयारिङ्ग एड उपकरण वितरण कार्यक्रम सञ्चालनका लागि आवश्यक बजेट विनियोजन गरेको छु ।
३९. गर्भवती महिलाको गर्भको अवस्था समयमै पत्ता लगाइ तदनुरूपको व्यवस्थापन र परामर्शको लागि ग्रामिण अल्ट्रासाउण्ड घुम्ती सेवा सञ्चालन, गर्भवती महिला लक्षित मेडिक मोबाइल कार्यक्रम, जटिलतायुक्त प्रसूतिहरूका लागि निःशुल्क एम्बुलेन्स सेवा सञ्चालन र एम्बुलेन्स सेवालाई प्रभावकारी सञ्चालनका लागि आवश्यक बजेट विनियोजन गरेको छु ।

४०. कडा रोगबाट पीडित व्यक्तिहरूलाई कार्यविधि अनुसार आर्थिक सहयोग प्रदान गर्ने र असहाय स्वास्थ्य उपचार सहायता कोष निरन्तरता दिन आवश्यक बजेट व्यवस्था गरेको छु ।
४१. खिदिम आयुर्वेद केन्द्रमार्फत आयुर्वेद पद्धति र योग अभ्यासको माध्यमबाट शारीरिक तथा मानसिक स्वास्थ्यका कार्यक्रमहरू सञ्चालन गर्न आवश्यक रकम विनियोजन गरेको छु ।
४२. खानेपानी तथा सरसफाइका विभिन्न योजना र कार्यक्रम सञ्चालन गर्न गाउँपालिकाबाट ४९ लाख ६५ हजार रकम विनियोजन गरेको छु । सङ्घीय सरकार र प्रदेश सरकारबाट थप बजेटको व्यवस्था भएको समेत जानकारी गराउँछु ।
४३. आर्थिक, सामाजिक र शैक्षिक रूपमा पछाडी परेका महिला, दलित, आदिवासी जनजाति, मुस्लिम, अपाङ्गता भएका व्यक्ति लगायतका वर्ग तथा समुदायलाई सिपमूलक, आयमूलक र रोजगारमूलक कार्यक्रमहरू सञ्चालन गर्न आवश्यक बजेट विनियोजन गरेको छु ।
४४. महिला विरूद्ध हुने सबै प्रकारका हिंसा, विभेद र वहिष्करण अन्त्यका लागि लैङ्गिक समानता तथा महिला सशक्तिकरणमा सहयोग पुग्ने कार्यक्रमहरू सञ्चालन गर्न आवश्यक बजेट विनियोजन गरेको छु ।

पूर्वाधार विकास:

४५. पूर्वाधार विकासतर्फ ६ करोड ५१ लाख ३० हजार रकम विनियोजन गरेको छु ।
४६. यातायात पूर्वाधारको समग्र विकासका लागि गाउँपालिकाको तर्फबाट ३ करोड २६ लाख ३५ हजार रकम विनियोजन गरेको छु । सङ्घीय सरकारबाट प्राप्त हुने शसर्त अनुदान थप हुने बेहोरा पनि जानकारी गराउँछु ।

४७. धातिवाङ् नेटा दैउराली डाँडाकटेरी सडकका लागि ६५ लाख, सुन्दरढुङ्गा-उपल्लाखर्क-पोखराथोक हटिया मालिका गुफा डेरी चोक सडकका लागि ७० लाख गाउँपालिकाबाट विनियोजन गरेको छु । सङ्घीय सरकार र प्रदेश सरकारबाट सम्पूर्ण अनुदान थप हुने बेहोरा समेत जानकारी गराउँछु ।
४८. पालिकाको गौरवको आयोजनाको रूपमा सङ्घीय सरकारको सहयोगमा निर्माणाधीन १५ शैयाको अस्पतालको लागि शसर्त अनुदान अन्तर्गतको रकम ३ करोड ८५ लाख विनियोजन गरेको छु । अस्पतालको निर्माण कार्य तीव्र रूपमा भईरहेको र यसै आ.व. मा सम्पन्न हुने हुँदा नपुग रकम उपलब्ध गराउन सङ्घीय सरकारसँग अनुरोध गर्दछु ।
४९. गाउँपालिका भरिका सम्पूर्ण मोटरबाटोको मर्मत सम्भारका लागि आवश्यक बजेट विनियोजन गरेको छु ।
५०. विभिन्न भवन निर्माण तथा मर्मत सम्भार (विद्यालय, वडा कार्यालय, स्वास्थ्य चौकी, सामुदायिक भवन) सम्पदा पूर्वाधार लगायतका उपक्षेत्रका लागि आवश्यक बजेट विनियोजन गरेको छु ।

सुशासन र अन्तरसम्बन्धित:

५१. सुशासन र अन्तरसम्बन्धित क्षेत्रतर्फ ९१ लाख २० हजार रकम विनियोजन गरेको छु ।
५२. जनतासँग जनप्रतिनिधि कार्यक्रम, जनतासँग रेडियो तथा टेलिभिजन कार्यक्रम र उत्कृष्ट सञ्चारकर्मी सम्मान कार्यक्रम लगायतका कार्यक्रमहरूका लागि आवश्यक बजेट व्यवस्था गरेको छु ।
५३. गाउँपालिकाको हित र विकासको लागि अहोरात्र खटिने कर्मचारीहरूको वृत्ति र नवीन सिकाइ अनुकरणका लागि आन्तरिक पर्यटन काजको लागि आवश्यक बजेट विनियोजन गरेको छु ।

५४. सेवाग्राहीहरूलाई छिटो, छरितो एवम् प्रभावकारी सेवा प्रदान गर्नको लागि गाँउ कार्यपालिकाको कार्यालय तथा वडा कार्यालयहरूमा एक एक वटा हेल्प डेस्क सञ्चालनार्थ आवश्यक बजेट विनियोजन गरेको छु ।
५५. समृद्धिका लागि वन कार्यक्रमलाई समुदाय र कृषकहरूको सहकार्यमा प्रभावकारी रूपमा कार्यान्वयन गरी हरियाली प्रबर्धन र वातावरण संरक्षणमा जोड दिने क्रियाकलापहरू सञ्चालन गर्न आवश्यक बजेट विनियोजन गरेको छु ।
५६. विपद्हरूको रोकथाम तथा न्यूनीकरणको लागि पूर्वतयारी, प्रतिकार्य र पुनर्लाभिका कार्यक्रम सञ्चालन गरी प्रभावकारी रूपमा विपद्को व्यवस्थापन गर्न तथा विपद् एवम् प्रकोपको बखत् आवश्यक पर्ने विपद्का सामग्रीहरू र अग्नी नियन्त्रण औजार (ट्याक्टर र मोटर लगायतका सामग्री) खरिद गर्न विपद् व्यवस्थापन कोषमार्फत हुने गरी आवश्यक रकमको व्यवस्था मिलाएको छु ।
५७. भू-संरक्षण र जलाधार व्यवस्थापन गरी सार्वजनिक पोखरी संरक्षण तथा नदी खोलाको कटान रोक्न आवश्यक बजेट विनियोजन गरेको छु ।
५८. सङ्घीय सरकार र प्रदेश सरकारसँगको सहकार्यमा सञ्चालन हुने योजनाको लागि सम्पूरक कोषमा आवश्यक रकम व्यवस्था गरेको छु ।

आ.ब. २०८०/८१ को लागि आम्दानीका स्रोतहरूको संक्षिप्त विवरण
निम्ननुसार रहेको छ ।

पाणिनी गाउँपालिकाको आ.ब २०८१/०८२ को आय प्रक्षेपण			
क्र.सं	आय शिर्षक		अनुमानित रकम रू.
१	सङ्घीय समानीकरण अनुदान		१० करोड २७ लाख
२	सङ्घीय शसर्त अनुदान		३८ करोड ३४ लाख ३८ हजार
३	सङ्घीय समपूरक अनुदान		६५ लाख
४	प्रदेश समानीकरण अनुदान		६९ लाख २७ हजार
५	प्रदेश शसर्त अनुदान		९० लाख
६	प्रदेश समपूरक अनुदान		७० लाख
७	प्रदेश विशेष अनुदान		२० लाख
८	सङ्घीय राजस्व बाँडफाँड		१० करोड ३५ लाख
९	प्रदेश राजस्व बाँडफाँड		४८ लाख ९ हजार
१०	आन्तरिक आय		१ करोड ३२ लाख २० हजार
११	राजस्व बाँडफाँड स्थानीय सरकार		१० लाख
१२	अल्या		१ करोड ८० लाख
जम्मा आय रू.			६५ करोड ८० लाख ९४ हजार

पाणिनी गाउँपालिका आ.ब. २०८०/८१ को व्यय अनुमान निम्ननुसार रहेको छ ।

पाणिनी गाउँपालिकाको आ.व २०८१/०८२ को व्यय अनुमान			
क्र.सं.	आय शिर्षक		अनुमानित रकम रू.
१	सङ्घीय शसर्त अनुदान		३८ करोड ३४ लाख ३८ हजार
२	सङ्घीय समपूरक अनुदान		६५ लाख
३	प्रदेश शसर्त अनुदान		९० लाख
४	प्रदेश समपूरक अनुदान		७० लाख
५	प्रदेश विशेष अनुदान		२० लाख
६	कार्यालय सञ्चालन तथा प्रशासनिक		१० करोड ९३ लाख ५८ हजार
७	आर्थिक विकास		२ करोड १० लाख २० हजार
९	सामाजिक विकास		५ करोड १० लाख ४० हजार
१०	स्वास्थ्य र आयुर्वेदसमेत		१ करोड २० लाख
११	वन, वातावरण तथा विपद् व्यवस्थापन		७५ लाख
१२	सुशासन तथा संस्थागत विकास		१६ लाख २० हजार
१३	पूर्वाधार विकास		३ करोड २६ लाख ३० हजार

५९. माथि उल्लिखित रकम सञ्चित कोषमार्फत खर्च हुने रकम हो । यसमा सामाजिक सुरक्षा बापत्को अनुमानित रकम रू.१५ करोड ५७ लाख २८ हजार २५६ जोड्दा जम्मा बजेटको आकार ८१ करोड ३८ लाख २२ हजार २५६ हुन जान्छ ।
६०. बजेटमा उल्लेख नभएका र सङ्घ तथा प्रदेशबाट समय समयमा प्राप्त हुने बजेट तथा कार्यक्रम कार्यान्वयन गर्ने व्यवस्था मिलाएको छु ।
६१. योजना, बजेट तथा कार्यक्रमसम्बन्धी विस्तृती विवरण अनुसूचीहरूमा उल्लेख गरिएको बेहोरा गरिमामय सभालाई जानकारी गराउँछु ।

अन्त्यमा,

बजेटमा व्यवस्था गरिएका योजना तथा कार्यक्रमहरू प्रभावकारी रूपमा कार्यान्वयन गरी “पाणिनी र दुर्वाशा ऋषिको पहिचान, समृद्ध पाणिनी निर्माण हाम्रो अभियान” सहित समृद्ध पाणिनी गाउँपालिका बनाउन सभाका सम्पूर्ण सदस्यहरू लाग्नु हुने छ भन्ने विश्वास लिएको छु । यसमा राष्ट्रसेवक कर्मचारीहरू सदा झैं खटिनु हुनेछ भन्ने अपेक्षासहित आम पाणिनी गाउँपालिकावासी नागरिकहरू, राजनीतिक दल, बुद्धिजीवि, समाज सेवीहरूबाट सहयोगको अपेक्षा राख्दछु । वार्षिक बजेट तर्जुमा गर्न सहयोग पुऱ्याउनुहुने गाउँपालिका अध्यक्षज्यू, सभाका सम्पूर्ण सदस्यज्यूहरू, प्रमुख प्रशासकीय अधिकृत लगायत राष्ट्रसेवक कर्मचारीहरू, विषयगत समितिका पदाधिकारीहरू, राजध्व परामर्श समितिका पदाधिकारीहरू, बुद्धिजीवि, समाजसेवी, शिक्षक, प्राध्यापकलगायत सबैलाई हार्दिक धन्यवाद व्यक्त गर्दछु ।

२०८१/०३/१०

धन्यवाद, जय पाणिनी

नर्मदा गौतम पौडेल

उपाध्यक्ष

पाणिनी गाउँपालिका, अर्घाखाँची